

Studni  
Hoydalsvegur 1  
Postsmoga 1345  
110 Tórshavn

Tórshavn, tann 3. februar 2014  
J.Nr.:19/ 201300055 / 18  
(at tilskila í svari)  
Tykkara J.nr. 13/00013

## **Viðvíkjandi klagu um talgildar umsóknir um lestrarstuðul**

Tann 16. august 2013 móttók eg eina klagu um, at Studni kravdi, at lesandi skuldu sökja lestrarstuðul umvegis talgildu samskiftisskipanina Mínboks.

Eg gjørði av at kanna hetta málið nærri, og við skrivi, dagfest 19. august 2013, heitti eg á Mentamálaráðið um í samráð við Studna at greiða mær frá heimildini fyrir at krevja, at borgari bert kundi samskifta talgilt við ein almennan myndugleika.

Í tíðindasending í útvarpinum 21. august 2013, kl. 18 upplýsti stjórin á Studna, at tað ongantíð hevði verið ætlanin, at tey lesandi *skuldu* hava Mínboks. Studni hevði kunnað lærustovnarnar um hetta, og sjónvarpslýsingin fór at verða tikan aftur. Kunningin á heimasíðuni hjá Studna varð broytt samsvarandi.

Vísandi til hesa samrøðu í útvarpinum heitti eg tann 28. august 2013 á Mentamálaráðið um í samráð við Studna at greiða mær frá, hvørji stig vóru tikan til at rætta kunningartilfarið um mannagongdina at sökja útbúgvingarstuðul.

Um orsókina til hetta greiddi eg frá, at á heimasíðu síni upplýsti Studni framvegis, at lesandi skuldu sökja umvegis Mínboks, eins og leinkja var til kunning við sama boðskapi á heimasíðuni hjá Mínboks. Eg hevði eisini varnast, at Føroya Studentaskúli og HF-skeið, Fróðskaparsetrið, Tekniski skúli í Tórshavn og Fiskivinnuskúlin í Vestmanna á teirra heimasíðum beinleiðis sum óbeinleiðis kunnaðu um, at næmingarnir skuldu hava Mínboks, og at umsóknir um lestrarstuðul einans fóru at verða viðgjørdar í Mínboks.

Tann 30. august 2013 móttók eg skjølini í málinum hjá Studna, og tann 2. september 2013 sendi Mentamálaráðið mær eina frágreiðing, sum Studni hevði skrivað um málið, umframt skjølini í málinum hjá Mentamálaráðnum.

Mentamálaráðið harmaðist støðuna, men hevði einki at leggja afturat frágreiðingini hjá Studna.

Í frágreiðingini, dagfest 30. august 2013, ásannar Studni, at heimild var ikki fyri at krevja, at tey lesandi skuldu sækja lestrarstudning á talgildum umsóknarblaði, og at orðingarnar í lýsingartiltakinum um talgildu loysnina vóru í so stórordaðar og misvísandi. Studni harmaðist feilin. Sambært frágreiðingini hevði tað ongantíð verið ætlanin, at lesandi ikki skuldu hava möguleika at sækja studning á “fysiska” umsóknarblaðnum. Studni greiddi somuleiðis frá, at dагin eftir at hava fingið klaguna frá umboðsmanninum til ummælis, legði Studni “fysiska” umsóknarblaðið á heimasíðuna, broytingar vórðu gjørðar í kunningartilfarinum á heimasíðuni, viðkomandi lærustovnar fingu fráboðan um, at möguleiki var at sækja studning á pappírsumsóknarblaðnum, og lýsingin var tikan av heimasíðuni hjá Studna og varð ikki send í Kringvarpinum aftur.

Eftir fund við umboðsmannin tann 29. august gjørði Studni fleiri broytingar í kunningartilfarinum á heimasíðuni, kunningin frá Studni á Mínboks varð broytt, eins og skriv varð sent øllum viðkomandi lærustovnum við endurskoðaðum faldara um nýggju mannagongdina og við áheitan um at fremja neyðugar rættingar á heimasíðu teirra.

Studni vísti at enda í frágreiðingini á, at Studni í fleiri ár hevur hapt ætlanir um at talgilda umsóknarbløðini fyri at effektivisera málsviðgerðina og stytta um málsviðgerðartíðina.

Tann 3. september 2013 boðaði umboðsmaðurin þortunum frá, at tað ikki varð mett at verða neyðugt við framhaldandi partshoyringum, og at umboðsmaðurin fór undir endaligu viðgerðina av hesum málinum. Tann 13. desember 2013 kunnaði umboðsmaðurin partarnar um, at klagan væntandi varð liðugt viðgjord í januar 2014.

## Niðurstøða

Handan klagan snýr seg um, at Studni við skúlaársbyrjan 2013 kravdi, at lesandi *skuldu* sækja um lestrarstuðul umvegis Mínboks.

Í sjónvarpslysing og kunningarfaldara kunnaði Studni í august 2013 um, at mannagongdin við at sækja um lestrarstudning var broytt. Fyri at fáa lestrarstuðul *skuldu* lesandi, sum byrjaðu nýggja útbúgving, sækja umvegis talgildi samskiftiskipanina Mínboks. Upplýst varð, at umsóknir um lestrarstuðul *einans* fóru at verða viðgjørðar í Mínboks. Fyri at kunna nýta Mínboks var tað ein treyt, at lesandi høvdur netbanka frá einum av føroyiske peningastovnunum. Kunningin varð eisini send øllum viðkomandi skúlum.

Studni ásannaði beinanvegin, eftir at eg hevði sent klaguna til ummælis, at eingin heimild var fyrir at krevja, at tey lesandi skulu sökja lestrarstudning á talgildum umsóknarblaði.

Tað er ongastaðni í lóggávuni generelt ásett, á hvønn hátt ein borgari kann ella skal venda sær til almennu fyrisitingina. Av tí at tað í lóggávuni ikki eru ásett serlig formkrøv, kann borgarin í útgangsstøðinum sjálvur gera av, á hvønn hátt hann vendir sær til fyrisitingina. Hetta er í fyrstu atløgu treytað av, at fyrisitingin tekniskt er fór fyrir at taka ímóti tí, sum sent verður. Í aðru atløgu kunnu tað í lóggávu vera ásett serlig formkrøv, sum t.d. brúk av serligum oyðubløðum og krøv um undirskrift, sum gera, at borgarin skal venda sær til fyrisitingina á ein ávísan hátt. Í aðramáta kann ein borgari venda sær til fyrisitingina í talgildum formi, velur hann tað.

Ein myndugleiki hinvegin kann tó ikki uttan serstaka lógarheimild krevja, at skrivligt samskifti millum borgara og almenna myndugleikan skal vera talgilt. Ein myndugleiki kann ikki krevja, at ein borgari skal senda myndugleikanum skrivligt samskifti í talgildum formi, ella krevja, at borgarin skal móttaka brøv o.a. í talgildum formi frá myndugleikanum.

Ongin broyting er gjørd í lestrarstuðulslögini ella aðrari lóg, sum heimilar Studna at krevja, at tey lesandi skulu samskifta í talgildum formi við Studna. Heimild var tískil ikki fyrir nýggju mannagongdini hjá Studna, har tað sambært kunningartilfarinum varð sagt, at umsóknir um lestrarstuðul einans fóru at verða viðgjørðar umvegis Mínboks.

Tað er tó einki, sum forðar fyrir, at borgarar sjálvbodnir skráseta seg í tilíka skipan og á henda hátt samtykkja í at samskifta talgilt við ein almennan myndugleika. Borgarin kann tó til eina og hvørja tíð taka samtykkið aftur og krevja, at myndugleikin sendir skriv í pappírsformi.

Studni hevur um ítökiliga málið greitt mær frá, at tað ongantíð var ætlanin, at lesandi ikki skuldu hava möguleika at sökja studning á pappírsumsóknarblaði, og at orðingarnar í lýsingarátakinum voru ”í so stórorðaðar og misvísandi”. Fyri mær at síggja er hetta ikki í fullum samsvari við tað, sum, umframt av almenna kunningartilfarinum, eisini framgongur av fleiri skjølum í málinum. Av hesum tyktist skipanin nevniliga at vera ætlað at vera tvungin fyrir tey, sum byrjaðu nýggja útbúgving í august 2013. Hetta sæst m.a. í eini fundarinnbjóðing til miðnámsskúlarnar í mai, kunningartilfari, sum Studni fekk til gjøgnumlestur fyrst í juni, og av samskifti, sum Studni hevði við veitaran av elektronisku loysnini í august.

Tað er lítið at ivast í, sum Studni eisini vísir á í frágreiðing síni til míni, at fyrimunir eru við talgildum umsóknarbløðum, sum verða viðgjørd í eini talgildari samskifisskipan.

Hetta mál gevur mær tó samstundis høvi at gera vart við, at reglurnar í fyrisitingarlögini og fyrisitingarligar meginreglur eru galldandi, sama um málsviðgerðin er manuell ella talgild. Og tað er almenni myndugleikin, sum hevur ábyrgdina av at tryggja, at stig, sum verða tíkin í sambandi

við talgilda fyrisiting, eru lóglig, og at talgildu skipanirnar gera tað möguligt hjá myndugleikanum at halda galldandi lögarkrøv.

Hetta skriv er eisini sent Mentamálaráðnum og klagaranum, og verður í næstum almannakunngjört á heimasíðuni hjá umboðsmanninum [www.lum.fo](http://www.lum.fo).

Sólja í Ólavsstovu  
umboðsmaður